

እቲ ዕላማ ንጹርን ህዝባውን እንተዘይኮይኑ፡

ፖለቲካዊ ውድብዩ ምባል ትርጉም የብሉን።

ቃልሲ ወጽዓ ምስ በጽሐካን ምስ በዝሐካን መሰልካ ንምክባር ተገዲድካ ትኣትዎ ምበር፡ ከም መኣዲ ትምህርት ፍልጠት ክትቀስም ኢልካ ትኣትዎ ኣይኮነን። ከም ንግዲ ገንዘባውን ነገራውን ትርፊ ክትረክቡ፡ ከም ስፖርት ክትዘናጋዕ ኢልካ ትጽምበር ዓውዲ ኣይኮነን። ሓቀኛ ቃልሲ ዝበሃል ህዝባዊ መሰረት ዘለዎዩ። ህዝባዊ ቃልሲ ከኣ፡ ስሙ ከም ዝሕብር፡ ንካልኣት ሰላም፣ ደሞክራሲ፣ ፍትሒ፣ ቀጻልነት ዘለዎ ማሕበራዊ ናብራ ዕቤት ክውን ንምግባር፡ ዕድመ ንእስነትካ፣ ውልቀ ማሕበራዊ ድሌታት፣ ቀረባ ስድራ ቤትካ፣ ኣካልካ፣ ህይወትካ ትኸፍለሉ መስዋእቲ ትኾነሉ ምበር፡ ምስ ምስ እናፈጠርካ ትነብረሉ ተጋይጸሉ ከም ዘይኮነ ብውሕዱ ብክለሱ-ሓሳብ ርዱእዩ።

መላኺ ጉጅለ ናይ ጥፍኣት መሓውሩ ኣብ ዝዘርገሓሉ፡ መሰረታዊ ሰብኣውን ደሞክራሲያውን መሰል ዜጋታትን ማሕበራዊ ክፍልታትን ብወግዲ ኣብ ዝተዓፈነሉ፡ ምክልባት፣ ዝምታ ንብረትን ገንዘብ፣ ምእሳር፣ ምጭዋይ፣ ምቕታል ዕለታዊ ተርእዮ ኣብ ዝኾነላን ሃገር፡ መሰልካ ንምክባር፡ መሰል ወገናትካ ውሑስ ንምግባር ዝውሰድ ናይ ቃልሲ ምርጫ፡ ግዱድ ግን ከኣ ክበርዮ። እዚ ብመላኺ ስርዓትን ጨካን ተግባሩን ተገዲድካ ዝውሰድ ናይ ቃልሲ ምርጫ ብሓቂ ክበር ክኸውን ህዝቢ ክፈልጦን ከም መማረጺ ክወስዶን ድማ መትከላቲ ህዝባዊ፡ ተግባራቲ ንጹር ክኸውን ይግባእ።

ብፍላይ ኣብዚ ንርክበሉ ብዝተራቀቐ መራኽቢታት ዝማዕበለ ዘመን፡ ፖለቲካዊ ውድብ ምምስራት፡ ኣነ ኣባል ውድብዩ ኢልካ ነብስኻ ምልላይ ኣዝዩ ቀሊልዮ። ብባህርን ብተግባርን ሓቀኛ ህዝባዊ ፖለቲካዊ ውድብ ምምስራትን ኣባል ሓቀኛ ተቃላሳይ ፖለቲካዊ ውድብን ኮይንካ ምርካብ ግን ከቢድዮ። ኩሉ ንቃልሲ ብክለሱ-ሓሳብ ዝፈልጥ ዝኸእሎ ኣይኮነን። ህዝባዊ ቃልሲ ማለት እንታይ ማለትዮ ግቡእ ኣፍልጦ የድልዮ። ብግቡእ ዝተሓሰበሉ ውሳኔ የድልዮ። ፍትሓውን ህዝባዊን ምኻን የድልዮ። ግሉጽነት የድልዮ። ንኩሉ መዳያዊ መስዋእቲ ቅሩብ ምኻን ድማ የድልዮ።

ኣብ ኤርትራ ዘሎ ስርዓት ካብ ምልክነት ናብ ደረጃ ቅሉዕ ፋሽሽትነት ዝሰጋገር ዘሎ እንኮ ሰባዊ ፍጹም ጫካን ስርዓት ምኻኑ፡ ምሁራት ብክለሱ-ሓሳባዊ ተንታን ዝበጽሖም መደምደምታን ዝህብዎ ኣስተምህሮን ኣይኮነን። ህዝባዊ ኣስተሓሳስ ዘይብሉ፡ መንግስታዊ ሚዛን ዘይብሉ፡ ሕጋዊ ትካላዊ ተሓታትነት ዘይብሉ፡ ፍጹም ፈራሕ ጨካን ስማዊ መንግስቲ ምኻኑ፡ ብተግባር ፈራሕ ጨካን በትሩ ዝዓርፈሉ ዘሎ እንግድዓ ዜጋታትን ህዝብታት ብመርተዖ ዘረጋግጹዮ። እዚ ከምዚ ዝበለ ፈራሕ ጨካን ስማዊ መንግስታዊ ጉጅለ ኣብ ስልጣን ክሳብ ዝሃለወ፡ ሰብኣዊ ክብረት፡ ቁጠባዊ ሕውየት፡ ልዕና ግዝኣተ ሕገ ኮነ ኣብ ዓላማዊ መድረኻት ሚዛኑ ዝሓለወ ኤርትራዊ ፖለቲካዊ ምስሊ ክህሉ ምጽባይ ድማ ፈጹም ኣይክኣልን። ብተግባር ኣይክኣልን ጥራሕ ዘይኮነ ከም ሓሳብ ብኸንደኸን ዝሕሰብውን ኣይኮነን።

ስለዚ ብዘቤታዊ መግዛእቲ ዝሳቐ ዝማስን ዘሎ ኤርትራዊ ሰብኣዊ ክብረት ክሕሎ፡ ዝተበላሸወ ኤርትራዊ ፖለቲካዊ ምስሊ ናብ ንቡር ክምለስ እዚ እንኮ ሰባዊ ስማዊ መንግስታዊ ጉጅለ፡ ባዕሉ ሰማሚ፡ ባዕሉ ሓኪም፡ ባዕሉ ቀታሊ ባዕሉ መሓሪ ክኸውን ኣጉል ትጽቢት ከይተገብረ፡ ሕልሚ ጽገናን ጸገንትን መኸኑ፡ ምሉእ ንምሉእ ካብ እንግድዓ ህዝቢ ወሪዱ ክውገድ ኣለው። ድልዱል መሓውር ይሃልዎ ኣይሃልዎ፡ ሓያል ምልኪ ይኹን ድኹም፡ ግዳማውያን ደገፍቲ ይሃልውዎ ኣይሃልውዎ፡ ሃገራዊ ፖለቲካዊ፣ ጸጥታዊ፣ ቁጠባዊ መትንታት ዝተቐጸጸረ ንጥፍኣት ዝተወደበ ጉጅለ ስለዝኾነ፡ ብመንጽር ክፍጽሞ ዝኸእል ጥፍኣት ኣኸቢድካ ምበር ኣነኣኣሰካ ክምዘን ወይ ክግጠም የብሉን። ብካልእ መልክዑ ድማ፡ ክንዲ ዝኾነ ኢ-ሰብኣዊ

ገበናዊ ተግባራት ይፈጽም ትማሊ ዝነበሮ ሃገራዊ ሓርበኛዊ ተራ ብኸብሪ ክቅቀብ ምበር ክከሓድ ወይ ክድምስስዕ የብሉን። ሕቶና ሕቶ ህዝባዊ ደሞክራሲያዊ ፖለቲካዊ ምሕደራ ስለዝኾነ፡ ካብ ተራ ጽልእን ደገፍን ክብገስ ኣይግባእን። ብህዝባዊ ውግንና ካብ ኣድልዎ ዝነጽህ ምሕደራን ሕጋዊ ትካላዊ ተሓታትነትን ምበር፡ ተመክሮ ህዝባዊ ግንባር ሓርነት ኤርትራ/ህግደፍ ተመክሮይ ስለዝኾነ፡ ሓወይ፡ ኣያይ፡ ወዲ ዓደይ ስለ ዘለዎ ክምዘንየብሉን። መበገሲናን መዕረፊናን መሰረታዊ ደርባዊ ባህሪኡን ኢ-ሰብኣዊ ባርባራዊ ተግባሩን፡ ከም ዜጋታትን ህዝብታት ምስ ኣብ ልዕሊና ዝፍጽሞ ዘሎ በደላትን ክንረኽቦ ንደሊ መሰላትን ዝተቐነየ ክኸውን ኣለዎ።

ስለምንታይ? ህዝባዊ ግንባር (ህግደፍ) ስለ ዝኾነ ጥራሕ ካብ ደርባዊ ፖለቲካዊ ባህርን ተግባርን ወጻኢ ብዝኾነ ጽልእ ምጥማት ቅኑዕ ኣይኮነን። ህዝባዊ ግንባር (ህግደፍ) ስለዝኾነ ጥራሕ ነዚ ገበታ ገበናቱ ሸፋሬንካ ቀጻልነቱ ከተውሕስ ክትብጅወሉ፡ ንብረልና ንበር ክትብሎ ከኣ ፖለቲካዊ ባርነት ምበር ፖለቲካዊ ብስለት ኣየመልክትን።

ሎሚ ህግደፍ ክቕጽል ካብ ዝማነቱ፡ ክውገድ ናይ ዝደልዩ ድምጺ ከም ዝበዝሕ ኣይከራኸርን። ህላወ ብዝሒ ፖለቲካዊ ውድባት፣ ንለውጢ ዝድግፉ ስቪክ ማሕበራት፡ መራኸቢ ብዙሓን ከኣ ጭቡጥ ምስክርዮ። ስራሕ ብኣድማዕነት ወይ ውጽኢት ክቅቀን ስለ ዘለዎ፡ እቲ ብዝሒ ተቐውሞ ብግብራዊ ውጽኢት ምስ ዝምዘን ግን ኣይግድን ይኸውን። ኣድማዕነቱ ማዕረ ብዝሒ ኣይኮነን። ስለምንታይ ብዙሕ እናሃለወ ዘደድመዎ? ዝተፈላለዩ ምክንያታት ክቐርቡሉ ይኸእልዮ። ጥሙር ትሕዝቶኡ ግን፡ እቲ ደምበ ተቐውሞ ንጹርነት ናይ ዕላማን ባህሊ ስራሕን ብዘይብሎም ወገናት ተዋሒጦ ስለ ዘሎዮ። ካብ ህግደፍ ዝተፈልየ ውደባ ፈጠሮም፡ ብኣካል ካብ ህግደፍ ዝቆጸጸሮ ቦታ ርሒቐም፡ ብባህሪ ንህግደፍ ዝውክሉ፡ ቅድሚ ክብረት ኤርትራዊ ሰብ፡ ብዛዕባ ክብረት ኤርትራዊ ግሉዝ መሬት ዝማነቱ ብዙሓትዮም። እዚ ናይ ኣረኣኢያ ዘይንጹርነትዮ። ህዝባዊ ግንባር/ህግደፍ ኣብቲ ዝሓለፈ 30 ዓመት ዝወሰደ ብረታዊ ቃልሲ ዝነበሮ ኣወንታን ኣሉታን ብርትዒ ዘይመዘኑ፡ ነዚ ናይ ሎሚ ጸረ-ህዝቢ ተግባሩ ድማ ካብ ተራ ጽልእ ወጺኦም ብደርባዊ ማሕበራዊ መሰረት ዘይመዘኑ ግን ከኣ ተቐውምቲ ኢና ዝብሉ ወገናት ውሑዳት ኣይኮኑን። እዚውን ካብ ናይ ኣረኣኢያ ምድውዋስ ዝምንጮዮ።

ብጥቕልል ዝበለ እቲ ዝተገልጸ ዝተወደበ ፖለቲካዊ ምንቅስቃሳት፣ በርገስ ማሕበራት፣ መራኸቢ ብዙሓትን ህግደፍ መላኺዮ ክልወጥ ኣለዎ ዝብል ድምጺ የስምዕዮ። እቲ ምልኪ ብኸመይ ይግለጽ፡ ናይ ዝበዝሒ ደርባዊ ፖለቲካዊ ተንታንን መረዳእታን የብሉን። ብፍጹም ሓደ ሰባዊ ምልኪ ብጭካነ ኣብ ትግዛእ ዘላ ሃገር፡ ንዝተፈጥረ ብሄራውን ሃይማኖታውን መልክዕ ውደባ፡ ማዕረ ህግደፍ ብትሕቲ ሃገርነት ከውግዙ ከቆናጽቡ ክጸልኡ ይስምዑ። ምልኪ ንዝወለዶ መልክዕ ውደባ ብዓይኒ ደሞክራሲያዊ መሰል ኣይቅበሉን። ቀሪቦም ኣብ ቅሉዕ መድረኽ ብሓላፍነት ብእሩም ኣገባብ ከረድኡ ክእርሙ ኣይፍትኑን።

ከምኡውን ጸገማዊ ኣረኣኢያ ኣለዎም ንዝብልዎም ወገናት ብተመሳሳሊ ከም ዝኣረገ መድረኽ ዝሰገሮ ዝሞተ ኣተሓሳስባ ከነኣእስዎ ይፍትኑ። ከምኡ ምባሎም ኣረኣኢያኦም ክሳብ ዝኾነ ሕማቕ ኣይምኾነን። ኣብ ፖለቲካዊ ዓለም ንዋሳኢ ኣለና፡ ካብ ምልኪ ናብ ደሞክራሲ ክንሰጋገር ንቃለስ ኣለና ክሳብ ዝበሉ ግን፡ ምስ ህግደፍ ኣበይ ይፈላለዩ፣ ናብ ህዝቢ ዘለዎም ውግንና፣ ማሕበራዊ መሰረቶም፣ ደሞክራሲያውነቶም ብባህሪ ብደርብን ብግብርን ክገልጹ ኣይስምዑን ኣይረኣዩን። ገሊኦም ዲክታቶር ስርዓት ኢሳያስ ጽገናዊ ለውጢ ክገብር ኣለዎ ይብሉ። ገሊኦም ከኣ ዲክታቶር ስርዓት ኢሳያስ ክወገድ ኣለዎ ይብሉ። ካብዚ ዝሓልፍ ዕሙቕ ዝበለ ፖለቲካዊ ተንታን፡ ገይሮም ስትራቴጂኦምን ፖሊሲኦምን ሓደ ብሓደ እናጠቐሱ ኣይረድኡን። እዚ ናይ ዕላማ ንጹርነት ዘይምህላው ምልክትዮ። ምልኪ ብዘይ ናይ ዕላማ ንጹርነት ጽንዓትን ተወፋይነትን ክውገድ ምሕሳብ ድማ ብውሕዱ የዋህነትዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ፡ 09-01-2019